

KONKLUŻJONIJIET TAL-AVUKAT ĠENERALI

KOKOTT

ippreżentati fis-26 ta' Mejju 2011¹

I — Introduzzjoni

1. Awtorità pubblika tista' tifittex bhala garanti meta hija stess kienet tat dik il-garanzija minn qabel bi ksur tad-dispożizzjonijiet tad-dritt tal-Unjoni dwar l-ghajjnuna mill-Istat u minghajr l-awtorizzazzjoni tal-Kummissjoni Ewropea? Din id-domanda tikkostitwixxi l-kwistjoni ċentrali tal-problema legali li għandha quddiemha l-Qorti tal-Ġustizzja f'din il-kawża.

2. Fl-2003, dipartiment tal-belt ta' Rotterdam fil-Pajjiżi l-Baxxi kien ta' garanzija f'ċirkustanzi misterjużi għal self ta' EUR 23 miljun mogħti minn Residex Capital IV CV (iktar 'il quddiem "Residex") lil RDM Aerospace NV (iktar 'il quddiem "Aerospace"). Peress li din tal-aħħar ma hallsitx lura s-self kollu, Residex invokat il-garanzija tal-belt u kkonċediet lill-belt imsemmija sa tmiem is-sena 2004 sabiex tħallas iktar minn EUR 10 miljun. Quddiem il-Hoge Raad der Nederlanden (il-Pajjiżi l-Baxxi), il-qorti li quddiemha tressqet il-kawża, il-belt ta' Rotterdam iddefendiet ruhha b'mod partikolari billi invokat li l-garanzija kontenzjuża kienet inghatat bi ksur tad-dritt

tal-Unjoni u għaldaqstant skont id-dritt ċivili hija nulla.

3. Il-Qorti tal-Ġustizzja issa ntabet tiddeċiedi jekk id-dritt tal-kompetizzjoni tal-Unjoni — b'mod iktar preċiż il-projbizzjoni tal-ghoti ta' ghajjnuna mill-Istat skont it-tielet sentenza tal-Artikolu 108(3) TFUE — jippermettix, jew ukoll jobbligax lill-qorti nazżjonali tikkunsidra bhala nulla garanzija mogħtija mill-komun li ma gietx innotifikata lill-Kummissjoni u li ma gietx approvata minn din tal-aħħar.

II — Il-kuntest ġuridiku

A — *Id-dritt tal-Unjoni*

4. F'din il-kawża, il-kuntest ġuridiku fid-dritt tal-Unjoni huwa ddefinit bit-tielet sentenza tal-Artikolu 108(3) TFUE (li qabel kienet it-tielet sentenza tal-ex Artikolu 88(3) KE). Ma' dan jizdedu l-komunikazzjonijiet

1 — Lingwa oriġinali: il-Ġermaniż.

tal-Kummissjoni fejn il-Kummissjoni, bħala awtorità tal-kompetizzjoni tal-Unjoni Ewropea, tgharraf il-prassi amministrattiva tagħha u l-opinjoniġiet ġuridici tagħha dwar ċerti kwistjonijiet tad-dritt fuq l-ghajjnuna mill-Istati. Fil-każ ineżami, huma rilevanti l-komunikazzjoni tal-Kummissjoni dwar il-garanziji u dik dwar ir-rwol tal-qrati nazżjonali.

iħallas premium baxx, dan jikseb vantaġġ. [...] F’xi każi, min jissellef ma jsibx, mingħajr garanzija mill-Istat, istituzzjoni finanzjarja li tkun lesta ssellef bi kwalunkwe termini. [...]”

1. Il-komunikazzjoni dwar il-garanziji

5. Mill-Avviz tal-Kummissjoni dwar l-applikazzjoni tal-Artikoli 87 u 88 tat-Trattat tal-KE għall-ghajjnuna mill-Istat fil-forma ta’ garanziji² (iktar ‘il quddiem il-“komunikazzjoni dwar il-garanziji”) jirriżulta li garanzija marbuta ma’ self jew ma’ xi obbligu finanzjarju iehor tista’ tikkostitwixxi għajjnuna kemm għal min jissellef kif ukoll għal min isellef.

6. F’dan ir-rigward, skont il-punt 2.2 ta’ din il-komunikazzjoni “Għajjnuna lil min jissellef” huwa pprovdut li:

“Normalment, il-benefiċjarju ta’ l-ghajjnuna huwa min jissellef. [...] Fejn min jissellef mhuiwix meħtieġ li jħallas il-premium, jew

7. Madankollu, il-punt 2.3 tal-komunikazzjoni dwar il-garanziji, intitolat “Għajjnuna lil min isellef” jippreċiża:

“2.3.1. Anke jekk normalment il-benefiċjarju ta’ l-ghajjnuna jkun min jissellef, ma jistax jiġi eskluż li taħt ċerti ċirkostanzi min isellef jibbenefika direttament mill-ghajjnuna wkoll. B’mod partikolari, pereżempju, jekk garanzija mill-Istat tingħata *ex post* fir-rigward ta’ self jew obbligu finanzjarju iehor konkluz mingħajr aġġustament tat-termini ta’ dan is-self jew obbligu finanzjarju, jew jekk self garantit jintuża sabiex jithallas lura self iehor mhux garantit lill-istess istituzzjoni ta’ kreditu, jista’ jkun hemm ukoll għajjnuna lil min isellef, u dan safejn tiżdied is-sigurtà tas-selfiet. [...]”

“2.3.2. Il-garanziji huma differenti minn mizuri oħra ta’ għajjnuna mill-Istat, bħal għotjiet u eżenzjonijiet mit-taxxa, billi, fil-każ ta’ garanzija, l-Istat jidhul ukoll f’relazzjoni ġuridika ma’ min isellef. Għalhekk, għandhom jiġu kkunsidrati l-konsegwenzi possibbli għal partijiet terzi minħabba għajjnuna mill-Istat mogħti kontra l-liġi. [...] Il-kwistjoni dwar jekk l-illegalità ta’ l-ghajjnuna taffettwax ir-relazzjonijiet ġuridici bejn l-Istat u l-partijiet terzi hija kwistjoni li għandha tiġi eżaminata

2 — ĠU 2008, C 155, p. 10.

taħt il-liġi nazzjonali. Il-qrati nazzjonali jista' jkollhom jeżaminaw jekk il-liġi nazzjonali timpedixxiex l-adempiment tal-kuntratti tal-garanzija, u f'dik l-evalwazzjoni l-Kummissjoni tikkunsidra li għandu jitqies il-ksur tal-liġi Komunitarja. [...]"

8. Fost il-“Kundizzjonijiet li Jeskludu l-Eżistenza ta’ Għajnuna”, il-punt 3.1 tal-komunikazzjoni dwar il-garanziji jipprovdi, fit-titolu “Kunsiderazzjonijiet Ġenerali”:

“Jekk garanzija individwali [...]ma gġib ebda vantaġġ għal impriza, ma tikkostitwixxix għajnuna mill-Istat.

[...]"

9. Essenzjalment, il-verżjoni preċedenti tal-komunikazzjoni dwar il-garanziji tal-2000³ kellha l-istess kontenut.

3 — Avviż tal-Kummissjoni dwar l-applikazzjoni tal-Artikolu 87 u tal-Artikolu 88 tat-Trattat tal-Komunità Ewropea għal għajnuna mill-istat f'forma ta' garanziji (GU Ēdizzjoni Speċjali bil-Malti, Kapitolu 8, Vol. I, p. 369); ara b'mod iktar partikolari l-punti 2.1.1, 2.2.1, 2.2.2 u 6.5.

2. Il-komunikazzjoni dwar ir-rwol tal-qrati nazzjonali

10. “Fl-Avviż tal-Kummissjoni dwar l-infurzar tal-liġi dwar l-għajnuna mill-Istat mill-qrati nazzjonali”⁴ (iktar 'il quddiem il-“komunikazzjoni dwar ir-rwol tal-qrati nazzjonali”), hemm it-titolu 2.2. dwar l-“Għajnuna illegali mill-Istat”.

11. F'dan it-titolu, wieħed jista' jaqra fis-subtitolu 2.2.1. intitolat “Prevenzjoni tal-ħlas tal-għajnuna mogħtija kontra l-liġi”:

“28. Il-qrati nazzjonali huma obbligati li jipproteġu d-drittijiet ta' individwi li jkunu ġew affettwati bil-ksur tal-obbligu ta' waqfien totali. Il-qrati nazzjonali, għalhekk, għandhom jiġbdu l-konsegwenzi legali kollha xierqa, skont il-liġi nazzjonali, fejn ikun seħħ xi ksur tal-Artikolu [108(3) TFUE]. Madankollu, l-obbligi tal-qrati nazzjonali mhumiex limitati għall-għajnuna mogħtija kontra l-liġi li tkun giet żburżata diġà. Dawn jestendu wkoll għal każijiet fejn il-ħlas kontra l-liġi jkun se jsir dalwaqt. [...] Fejn għajnuna mogħtija kontra l-liġi tkun se tiġi żburżata, il-qorti nazzjonali hija, għalhekk, obligata li tevita dan il-ħlas milli jseħħ.

[...]"

4 — GU 2009, C 85, p. 1.

12. Hemm imniżżel ukoll fis-subtitolu 2.2.2. ta' din il-komunikazzjoni, intitolat "Rkupru tal-ġhajjnuna li nġhatat kontra l-liġi":

"30. Meta qorti nazzjonali tkun ikkonfrontata b'ġhajjnuna mogħtija kontra l-liġi, din għandha tiġbed il-konsegwenzi legali kollha minn din l-illegalità skont il-liġi nazzjonali. Il-qorti nazzjonali, għaldaqstant, għandha fil-prinċipju tordna l-irkupru sħiħ mingħand il-benefiċjarju tal-ġhajjnuna mill-Istat li nġhatat kontra l-liġi. [...]"

B — *Id-dritt nazzjonali*

13. Fid-dritt Olandiż, huwa l-Artikolu 3:40(2) tal-Kodiċi Ċivili⁵ (iktar 'il quddiem il-"BW") li huwa rilevanti:

"Il-ksur ta' dispożizzjoni legali vinkolanti jwassal għan-nullità tal-att, jew tal-inqas, jekk id-dispożizzjoni tikkontempla biss il-protezzjoni ta' waħda mill-partijiet kontraenti f'att multilaterali, il-possibbiltà li jiġi annullat l-att, u dan f'kull każ, sakemm ma jirriżultax mill-portata tad-dispożizzjoni li għandu jkun mod ieħor".

5 — Burgerlijk Wetboek.

III — Il-fatti fil-kawża prinċipali

14. Fl-2001, Residex akkwistat azzjonijiet f'MD Helicopters Holding NV (iktar 'il quddiem "MDH"), sussidjarja ta' Aerospace⁶. Fil-kuntest ta' dan l-akkwist, Residex kienet kisbet id-dritt li tbiġh li bis-sahha tiegħu hija setgħet terġa' tbiġh l-azzjonijiet f'MDH lil Aerospace skont ċerti kundizzjonijiet.

15. Fi Frar 2003, Residex eżerċitat dan id-dritt ta' bejgħ. Madankollu, hija ma rċevietx il-hlas tal-prezz tal-bejgħ li kien dovut lilha. Min-naħa l-oħra, f'Marzu 2003, hija kkonvertiet il-kreditu tagħha ta' madwar EUR 8.5 miljun f'self lil Aerospace. Barra minn hekk hija pprovdiet kreditu ta' USD 15-il miljun lil Aerospace⁷. Konsegwentement, is-self globali li Aerospace rċeviet mingħand Residex kien tela' għal madwar EUR 23 miljun.

16. Milli jidher, ir-raġuni għall-ġhoti ta' dan is-self kienet l-imġiba tad-direttur ta' dak iż-żmien tal-awtorità tal-port tal-belt ta' Rotterdam⁸ li ppropona lil Residex sabiex l-awtorità tal-port tikkostitwixxi ruħha garanti sabiex tigarantixxi self li kellu jingħata lil Aerospace. Fil-fatt, f'Marzu 2003, l-awtorità tal-port ta' Rotterdam ikkostitwixxiet ruħha garanti favur Residex għal ammont massimu

6 — Dawn it-tliet kumpanniji huma rregolati mid-dritt Olandiż.

7 — Dak iż-żmien daqs EUR 13.9 miljun.

8 — Gemeentelijk Havenbedrijf Rotterdam.

ta' EUR 23012510, miżjuda bl-interessi u l-ispejjeż tas-self.

17. Skont l-indikazzjonijiet ipprovduti mill-qorti tar-rinviju, minghajr din il-garanzija, li ma gietx innotifikata lill-Kummissjoni u, għaldaqstant, ma gietx awtorizzata minnha, Aerospace ma kinitx tkun tista' tikseb dan is-self.

18. Skont Residex, Aerospace hallset lura biss EUR 16-il miljun mis-self. Din hija r-raġuni għaliex f'Diċembru 2004, Residex invokat il-garanzija tal-belt ta' Rotterdam għal ammont ta' EUR 10240252 miżjuda bl-interessi u spejjeż tal-irkupru. Madankollu, din tal-aħħar irrifjutat li tħallas.

19. Quddiem il-qorti tar-rinviju, il-kwistjoni bejn Residex u l-belt ta' Rotterdam hija dwar jekk il-garanzija kkostitwita mill-amministrazzjoni tal-port hijiex valida. Minn naha, il-kontenzjuż jirrigwarda s-setgħa ta' rappreżentanza tad-direttur tal-awtorità tal-port u tal-kompatibbiltà tal-garanzija mad-dispożizzjonijiet tad-dritt komunali. Minnaha l-oħra, il-belt ta' Rotterdam tinvoka n-nullità tal-garanzija minhabba l-ksur tal-projbizzjoni kontra l-ghajjnuna mill-Istat fid-dritt tal-Unjoni. Barra minn hekk, il-belt ta' Rotterdam tikkontesta l-ammont tal-kreditu invokat minn Residex.

20. L-argumenti ta' Residex ma ntlaqgħux kemm fl-ewwel istanza quddiem ir-Rechtbank Rotterdam kif ukoll fl-appell

quddiem il-Gerechtshof te 's-Gravenhage. Dawn iż-żewġ qrati, filwaqt li bbażaw ruhhom fuq l-Artikolu 3:40(2) BW, ikkunsidraw li l-garanzija kienet nulla, peress li hija tikkostitwixxi għajjnuna mill-Istat fis-sens tal-Artikolu 87(1) KE u li, b'kuntrast mat-tielet sentenza tal-Artikolu 88(3) KE, din l-istess għajjnuna ma kinitx giet innotifikata lill-Kummissjoni.

21. Wara appell fil-kassazzjoni minn Residex, hija l-Hoge Raad der Nederlanden, li hija l-qorti tar-rinviju, li għandha quddiemha l-kawża prinċipali.

IV — Id-domanda preliminari u l-proċedura quddiem il-Qorti tal-Ġustizzja

22. Permezz ta' digriet tat-28 ta' Mejju 2010, li wasal fir-registru tal-Qorti tal-Ġustizzja fit-2 ta' Ġunju 2010, il-qorti tar-rinviju għamlet id-domanda li ġeja:

“L-aħħar sentenza tal-Artikolu 88(3) KE [li sar l-Artikolu 108(3) TFUE] għandha tiġi interpretata fis-sens li, f'każ bħal dak inkwistjoni fejn għajjnuna illegali ngħatat permezz ta' garanzija lil min isellef — li ppermettiet lil dan tal-aħħar li jagħti kreditu lil min qed jissellef li qatt ma seta' jissellef f'kundizzjonijiet normali tas-suq —, il-qrati nazzjonali huma obbligati li, jew tal-inqas

għandhom ġurisdizzjoni biex, fil-kuntest tal-obbligu tagħhom li jevitaw il-konsegwenzi ta' għajjnuna illegali, jikkancellaw il-garanzija kkontestata, anki jekk din il-kancellazzjoni ma twassalx għal kancellazzjoni tal-kreditu mogħti taht il-garanzija?"

23. Fil-proċedura quddiem il-Qorti tal-Ġustizzja, Residex, il-belt ta' Rotterdam, il-Gvern Olandiż, Daniż u Ġermaniż, kif ukoll il-Kummissjoni Ewropea ppreżentaw osservazzjonijiet bil-miktub u orali.

V — Kunsiderazzjonijiet

24. Permezz tad-domanda tagħha, il-qorti tar-rinviju tixtieq tkun taf, essenzjalment, jekk it-tielet sentenza tal-Artikolu 108(3) TFUE tippermettix jew saħansitra tobbligax lil qorti nazzjonali tikkunsidra bhala nulla garanzija komunali li ma gietx innotifikata lill-Kummissjoni u approvata minn din tal-ahhar.

25. F'dan ir-rigward, l-opinjonijiet tal-partijiet fil-proċedura huma diverġenti. Filwaqt li Residex, bhala r-rikorrenti fil-kawża prinċipali ssostni naturalment favur il-validità tal-garanzija u filwaqt li l-belt ta' Rotterdam, bhala konvenuta, tikkontesta dan b'daqstant qawwa, fl-osservazzjonijiet

tal-parti l-kbira tal-gvernijiet implikati fil-proċedura kif ukoll f'dawk tal-Kummissjoni hemm diversi soluzzjonijiet b'diversi varjanti.

26. Jiena wkoll nixtieq hawnhekk nipproponi lill-Qorti tal-Ġustizzja tali soluzzjoni differenti.

A — Osservazzjoni preliminari

27. Kull ma huwa magħruf mill-fatti tal-kawża prinċipali jindika li l-garanzija kontenzjuża tikkostitwixxi għajjnuna mill-Istat fis-sens tal-Artikolu 107(1) TFUE (li qabel kien l-Artikolu 87(1) KE), li ma gietx innotifikata lill-Kummissjoni u lanqas ma giet awtorizzata minn din tal-ahhar. Għaldaqstant, din hija *għajjnuna formalment illegali* li nghatat bi ksur tat-tielet sentenza tal-Artikolu 108(3) TFUE (li qabel kienet it-tielet sentenza tal-Artikolu 88(3) KE). Ebda waħda mill-partijiet fil-kawża ma kkontestat dan quddiem il-Qorti tal-Ġustizzja.

28. B'kuntrastrast ma dak li huwa previst fil-qasam tad-dritt Ewropew fuq l-akkordji (l-Artikolu 101(2) TFUE), id-dispożizzjonijiet tat-Trattati Ewropej dwar l-għajjnuna mill-Istat ma jipprovdux espressament liema huma l-konsegwenzi legali skont id-dritt civili li jirriżultaw minn ksur tal-obbligu ta' notifika u tal-projbizzjoni fuq l-ghoti ta' għajjnuna

(it-tielet sentenza tal-Artikolu 108(3) TFUE). Madankollu, dan bl-ebda mod ma jfisser li ksur tat-tielet sentenza tal-Artikolu 108(3) TFUE ma għandu l-ebda konsegwenza.

29. Fil-fatt, id-dritt tal-Unjoni jobbliga lill-qrati nazzjonali jordnaw il-miżuri adegwati sabiex jinghata rimedju effettiv għall-effetti tal-illegalità ta' miżura ta' għajjnuna⁹. Din hija r-raġuni għaliex hija ġurisprudenza stabbilita li l-qrati nazzjonali għandhom l-obbligu li jggarantixxu li jinsiltu l-konsegwenzi kollha ta' ksur tat-tielet sentenza tal-Artikolu 108(3) TFUE, skont id-dritt nazzjonali tagħhom, f'dak li jirrigwarda kemm il-validità tal-atti ta' eżekuzzjoni tal-miżuri ta' għajjnuna kif ukoll l-irkupru tal-għajjnuna finanzjarja mogħtija bi ksur ta' din id-dispożizzjoni¹⁰.

30. Bħala regola ġenerali, dan għandu l-effett li l-atti kollha — inklużi l-kuntratti skont

id-dritt ċivili — li ġew konklużi b'rabta mal-ghoti ta' għajjnuna mill-Istat proceduralment illegali jkollhom jitqiesu bħala invalidi jew nulli. Il-Qorti tal-Ġustizzja ddecidiet li "l-validità tal-atti li jwasslu għall-eżekuzzjoni ta' miżuri ta' għajjnuna tintlaqat bil-ksur, min-naha tal-awtoritajiet nazzjonali, tal-projbizzjoni fuq l-ghoti ta' għajjnuna minghajr awtorizzazzjoni mill-Kummissjoni"¹¹.

31. Fl-ewwel lok, b'dan il-mod, huwa intiz li jiġi ggarantit li qatt ma tiġi implementata għajjnuna li tkun inkompatibbli mas-suq intern¹². Madankollu, jekk tkun ingħatat għajjnuna bi ksur tal-obbligu tan-notifika u tal-projbizzjoni fuq l-implementazzjoni tal-għajjnuna, tal-inqas għandu jiġi żgurat li l-benefiċjarju jicċahhad mill-vantaġġ li jirrizulta minnha u li l-effetti tal-illegalità tal-miżura ta' għajjnuna jiġu rrimedjati sabiex la tirrizulta u lanqas ma tissahħah ebda distorsjoni tal-kompetizzjoni¹³. Jehtieg li jiġi stabbilit mill-ġdid l-*istatus quo ante*¹⁴.

⁹ — Sentenzi tat-12 ta' Frar 2008, CELF u ministre de la Culture et de la Communication (C-199/06, Gabra p. I-469, punt 46), kif ukoll tat-18 ta' Dicembru 2008, Wienstrom (C-384/07, Gabra p. I-10393, punt 28); fl-istess sens, is-sentenza tal-5 ta' Ottubru 2006, Transalpine Ölleitung in Österreich *et* (C-368/04, Gabra p. I-9957, punt 50).

¹⁰ — Sentenzi Transalpine Ölleitung in Österreich (iċċitata iktar 'il fuq fin-nota ta' qiegħ il-paġna 9, punt 47), kif ukoll CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9, punt 41); ara, ukoll, is-sentenzi tal-21 ta' Novembru 1991, Fédération nationale du commerce extérieur des produits alimentaires u Syndicat national des négociants et transformateurs de saumon, (C-354/90, Gabra p. I-5505, punt 12), tal-11 ta' Lulju 1996, SFEI *et* (C-39/94, Gabra p. I-3547, punt 40), tal-21 ta' Ottubru 2003, van Calster *et* (C-261/01 u C-262/01, Gabra p. I-12249, punt 64), kif ukoll tal-21 ta' Lulju 2005, Xunta de Galicia (C-71/04, Gabra p. I-7419, punt 49). Ara, barra minn hekk, il-punt 30 tal-Avviz dwar l-infurzar tal-liġi dwar l-għajjnuna mill-Istat mill-qrati nazzjonali.

¹¹ — Ara f'dan ir-rigward is-sentenzi Fédération nationale du commerce extérieur des produits alimentaires u Syndicat national des négociants et transformateurs de saumon (iċċitata iktar 'il fuq fin-nota ta' qiegħ il-paġna 10, punti 12 u 17) kif ukoll tal-20 ta' Settembru 2001, Banks (C-390/98, Gabra p. I-6117, punt 73).

¹² — Dan hu dak magħruf bħala "l-ghan ta' prevenzjoni" jew il-"prevenzjoni" li fuqu hija bbażata t-tielet sentenza tal-Artikolu 108(3) TFUE; ara f'dan ir-rigward is-sentenza CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9, punti 47 u 48).

¹³ — Ara, f'dan is-sens, is-sentenzi Transalpine Ölleitung in Österreich (iċċitata iktar 'il fuq fin-nota ta' qiegħ il-paġna 9, punti 46 u 50), kif ukoll CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9, punti 38 u 46); bl-istess mod, ara s-sentenzi Banks (iċċitata iktar 'il fuq fin-nota ta' qiegħ il-paġna 11, punt 75) u tal-15 ta' Dicembru 2005, Unicredito Italiano (C-148/04, Gabra p. I-11137, punt 113).

¹⁴ — Ara, f'dan is-sens, is-sentenzi tal-21 ta' Marzu 1990, Il-Belġju vs Il-Kummissjoni, hekk imsejha "Tubemeuse" (C-142/87, Gabra p. I-959, punt 66), tal-20 ta' Marzu 1997, Alcan Deutschland (C-24/95, Gabra p. I-1591, punt 23), Unicredito Italiano (iċċitata iktar 'il fuq fin-nota ta' qiegħ il-paġna 13, punt 113) kif ukoll tal-20 ta' Mejju 2010, Scott u Kimberly Clark (C-210/09, Gabra p. I-4613, punt 31).

32. Madankollu, tqum il-kwistjoni dwar jekk fil-każ ta' garanzija mill-awtoritajiet pubbliċi mogħtija għal self privat, il-konstatazzjoni tan-nullità tal-garanzija mill-qorti nazżjonali hijiex dejjem xierqa u meħtieġa sabiex tikkontribwixxi għat-twettiq ta' dawn l-għanijiet.

33. Kif diġà ġie indikat fid-digriet tar-rinviju, dan jiddependi prinċipalment fuq jekk min jislef — u għaldaqstant, f'dan il-każ, Residex — titqiesx hija stess bħala (ko)benefiċjarja tal-għajjnuna (ara t-taqsimha Ċ iktar 'il quddiem) jew jekk min jissellef biss jibbenefikax mill-għajjnuna, f'dan il-każ Aerospace (ara t-taqsimha B iktar 'il quddiem)¹⁵.

B — Sitwazzjoni ġuridika fil-każ fejn il-garanzija ma tagħti ebda vantaġġ lil min jislef

34. Il-qorti tar-rinviju tidher li tikkunsidra — l-istess bhal Residex, il-belt ta' Rotterdam u l-Gvern Daniż — li f'dan il-każ, hija biss Aerospace li hadet vantaġġ ekonomiku mill-garanzija komunali bħala l-persuna li ssejlfet u li hija għaldaqstant il-benefiċjarja tal-għajjnuna.

15 — Il-Qorti tal-Ġustizzja tidher ukoll li tibbaża ruhha fuq din id-distinzjoni fis-sentenza tal-24 ta' Ottubru 1996, Il-Germanja *et vs* Il-Kummissjoni (C-329/93, C-62/95 u C-63/95, Għabra p. I-5151, punt 56); minn din is-sentenza jirriżulta li l-impriza li tipparteċipa fit-tranzazzjoni ta' kreditu tista' titqies bħala benefiċjarja tal-għajjnuna dment li hija tikseb vantaġġ ekonomiku korrispondenti.

35. Għandu jiġi kkunsidrat li jeżisti tali vantaġġ għal min jissellef meta huwa ma jkollu jhallas ebda kummissjoni sabiex jikseb il-garanzija jew inkella jhallas kummissjoni inqas mill-prezz tas-suq¹⁶. Jekk is-sitwazzjoni finanzjarja ta' min jissellef tkun tant hażina li ma jkun jista' jikseb ebda kapital fis-suq, allura huwa possibbli li anki s-somma kollha koperta bil-garanzija titqies bħala vantaġġ ekonomiku tiegħu¹⁷.

36. Fi kwalunkwe każ, kemm jekk jiġi kkunsidrat f'dan il-każ li huwa biss il-vantaġġ f'termini ta' kummissjoni meta mqabbel ma' garanzija normali tas-suq li jikkostitwixxi l-vantaġġ ta' Aerospace u kif ukoll jekk tiġi kkunsidrata għaldaqstant is-somma kollha koperta bil-garanzija¹⁸, il-konstatazzjoni tan-nullità tal-garanzija mill-qorti tar-rinviju ma twassalx minnha nfisha sabiex l-impriza vvantaġġjata — f'dan il-każ Aerospace — tiċċahhad mill-vantaġġ marbut mal-garanzija. Fil-fatt, minn naha, in-nullità tal-garanzija ma twassalx bilfors sabiex Aerospace titlef l-ammont tas-self

16 — Komunikazzjoni dwar il-garanziji, punt 2.2.

17 — Sentenza tal-5 ta' Ottubru 2000, Il-Germanja vs Il-Kummissjoni (C-288/96, Għabra p. I-8237, punt 31); fl-istess sens, ara, ukoll il-komunikazzjoni dwar il-garanziji, punt 4.1(a): "Jekk il-probabilità li min jissellef ma jkunx kapaci jhallas lura s-self issir partikolarment kbira, huwa possibbli li din ir-rata tas-suq ma tkunx teżisti u f'ċirkostanzi eċċezzjonali l-element ta' l-għajjnuna tal-garanzija jista' jirriżulta li jkun għoli daqs l-ammont effettivament kopert minn dik il-garanzija".

18 — Fil-każ preżenti, il-qorti tar-rinviju tenfasizza li bl-ghoti ta' garanzija lil persuna li ssejlfet, Aerospace li ssejlfet, setgħet tikseb mingħandha kreditu li hija qatt ma setgħet tikseb fil-kundizzjonijiet normali tas-suq. Dan iwassalni sabiex nikkonkludi li Aerospace ċertament lanqas ma kisbet il-garanzija bħala tali f'kundizzjonijiet normali tas-suq — u mhux biss b'kundizzjonijiet inqas favorevoli.

u, min-naħa l-oħra, Aerospace ma tkunx awtomatikament obligata thallas lill-belt ta' Rotterdam kummissjoni f'każ ta' nullità tal-garanzija.

37. F'dawn iċ-ċirkustanzi, tqum il-kwistjoni dwar jekk fid-dawl tal-għan tat-tielet sentenza tal-Artikolu 108(3) TFUE jistax ikun iġġustifikat li jkun hemm effett legali daqshekk qawwi għal min jislef, jiġifieri n-nullità tal-garanzija. Din il-problema għet eżaminata minn diversi aspetti fil-proċedura quddiem il-Qorti tal-Ġustizzja u jiena nixtieq nesponihom fil-qosor hawn iktar 'l isfel.

1. Is-sentenza Il-Kummissjoni vs Il-Portugall dwar il-“kancellament permezz tal-irkurpru”

38. F'dan il-kuntest il-qorti tar-rinviju tagħmel riferiment hija stess għas-sentenza Il-Kummissjoni vs Il-Portugall¹⁹. Hija għandha dubji dwar l-interpretazzjoni li għandha tingħata lil din is-sentenza. Skont uħud mill-partijiet fil-proċedura, minn din is-sentenza jirriżulta li garanzija ta' Stat li tmur kontra d-dritt tal-Unjoni għandha tiġi ddikjarata nulla u/jew in-nullità tagħha għandha tiġi kkonstatata.

39. Din it-teżi ma tikkonvincinix.

19 — Sentenza tas-27 ta' Ġunju 2000 (C-404/97, Ġabra p. I-4897).

40. Il-kawża li tat lok għas-sentenza Il-Kummissjoni vs Il-Portugall, iċċitata iktar 'il fuq, kellha bħala suġġett lill-kumpannija EPAC²⁰, kumpannija b'responsabbiltà limitata li topera fis-settur tal-agrikoltura u proprjetà tal-Istat. Fl-1996, ir-Repubblika Portugiża awtorizzat lil EPAC sabiex tiehu self sa ammont massimu ta' PTE 50 biljun²¹ mingħand konsorzju privat ta' banek u s-somma ta' PTE 30 biljun²² kienet koperta b'garanzija mill-Istat. B'deċiżjoni tad-9 ta' Lulju 1997, il-Kummissjoni ornat lir-Repubblika Portugiża sabiex “thassar l-għajnuna mogħtija lil EPAC”²³. Peress li r-Repubblika Portugiża ma osservatx din id-deċiżjoni, il-Qorti tal-Ġustizzja, wara talba mill-Kummissjoni, ikkonstatat ksur tat-Trattat fis-sentenza Il-Kummissjoni vs Il-Portugall.

41. Huwa minnu li kemm id-Deciżjoni 97/762 kif ukoll is-sentenza Il-Kummissjoni vs Il-Portugall, iċċitata iktar 'il fuq, jirrigwardaw il-“kancellament” tal-“għajnuna”²⁴ u f'dan ir-rigward il-kelma “għajnuna” għandha tinftiehem li tirrigwarda l-garanzija tal-Istat Portugiż²⁵. Madankollu, jekk wiehed

20 — Empresa Para a Agroalimentação e Cereais SA.

21 — Fis-26 ta' Lulju 1996, meta EPAC għet awtorizzata tinnegozja self, PTE 50 biljun kienu daqs madwar ECU 255 200 000 (skont ir-rati ppubblikati fil-GU 1996, C 218, p. 1), fejn illum ECU 1 huwa daqs EUR 1.

22 — Fit-30 ta' Settembru 1996, li hija l-gurnata meta nġhatat il-garanzija, PTE 30 biljun kienu daqs madwar ECU 153 700 000 (skont ir-rati ppubblikati fil-GU 1996, C 288, p. 1), fejn illum ECU 1 huwa daqs EUR 1.

23 — Artikoli 1 u 2 tad-Deciżjoni tal-Kummissjoni 97/762/KE, tad-9 ta' Lulju 1997, dwar il-miżuri adottati mill-Portugall favur EPAC (GU L 311, p. 25), riprodotta fil-punt 16 tas-sentenza Il-Kummissjoni vs Il-Portugall (iċċitata iktar 'il fuq fin-nota ta' qiegħ il-paġna 19).

24 — Sentenza Il-Kummissjoni vs Il-Portugall (iċċitata iktar 'il fuq fin-nota ta' qiegħ il-paġna 19, punti 16 u 38).

25 — Sentenza Il-Kummissjoni vs Il-Portugall (iċċitata iktar 'il fuq fin-nota ta' qiegħ il-paġna 19, punt 47).

ihares b'iktar reqqa, jirriżulta li bil-kelma “kancellament” tal-garanzija, fir-realtà kien ikkontemplat l-irkupru tal-vantaġġ f'termini ta' rati ta' interessi baxxi li kienet kisbet EPAC minhabba l-garanzija tal-Istat meta mqabbla mar-rati tas-suq²⁶.

42. Fl-aħħar mill-aħħar, is-sentenza Il-Kummissjoni vs Il-Portugall, iċċitata iktar 'il fuq, kellha għaldaqstant bhala għan uniku li l-Istat Portugiż, fir-relazzjoni tiegħu ma' min jissellef — u għaldaqstant EPAC — imissu attivament adotta l-miżuri sabiex iħassar il-vantaġġ ekonomiku illegali tagħha, jiġifieri l-vantaġġ fir-rigward tar-rati²⁷. Is-sentenza Il-Kummissjoni vs Il-Portugall, iċċitata iktar 'il fuq, tibqa' totalment silenzjuża fir-rigward tal-obbligu iktar importanti tar-Repubblika Portugiża fis-sens ta' taħsir tal-garanzija tal-Istat, bhala tali mogħtija bi ksur tad-dritt tal-Unjoni jew ta' dikjarazzjoni ta' nullità u f'dan ir-rigward, ma gie kkonstatat ebda ksur tat-Trattat min-naħa tar-Repubblika Portugiża.

43. B'mod iktar ġenerali, skont ġurisprudenza stabbilita, it-“*tnehhija* [il-kancellament] ta'

għajjnuna illegali permezz tal-*irkupru* hija konsegwenza loġika tal-konstatazzjoni tal-illegalità tagħha”²⁸. Madankollu, l-irkupru ta' vantaġġ bl-ebda mod ma jammonta għal dikjarazzjoni ta' nullità tal-att li fuqu hija bbażata.

44. F'dan il-kuntest, wiehed ma jistax jiddeduċi mill-ġurisprudenza attwali u b'mod partikolari mis-sentenza Il-Kummissjoni vs Il-Portugall, iċċitata iktar 'il fuq, li jeżisti obbligu li għandha tiġi ddiġjarata nulla garanzija li nġhatat bi ksur tad-dritt Ewropew fuq l-għajjnuna u li fir-rigward tagħha huwa biss min jissellef li għandu jitqies bhala benefiċjarju tal-għajjnuna.

2. Il-prinċipju ta' ekwivalenza

45. Il-Kummissjoni ssemmi l-prinċipju ta' ekwivalenza. Dan il-prinċipju — imsemmi wkoll il-prinċipju ta' ugwaljanza — jeħtieġ, skont ġurisprudenza stabbilita, li r-regoli kollha applikabbli għar-rikorsi japplikaw mingħajr distinzjoni għar-rikorsi bbażati fuq il-ksur tad-dritt tal-Unjoni u għal dawk, simili,

26 — Fil-punt 46 tas-sentenza Il-Kummissjoni vs Il-Portugall (iċċitata iktar 'il fuq fin-nota ta' qiegħ il-paġna 19), il-Qorti tal-Gustizzja tagħmel riferiment għall-“obbligu li tikkanċella l-għajjnuna illegali permezz tal-irkupru”, u fil-punt 48 ta' din l-istess sentenza, hija żżid tghid li “l-vantaġġ finanzjarju li jkun irid jiġi rkuprat [...] huwa rappreżentat fid-differenza bejn ir-rata tas-suq fuq self bankarju [...] u r-rata effettivament imħallsa minn EPAC” [...]; ara, barra minn hekk, il-punt 56 ta' din is-sentenza fejn gie eżaminat għal darb'ohra dak li “[huwiex] meħtieġ biex jiġi rkuprat il-vantaġġ finanzjarju msemmi fid-deċiżjoni inkwistjoni”.

27 — Fil-prassi deċiżjonali tagħha ta' dak iż-żmien, il-Kummissjoni kienet għadha tibbaża ruhha fuq il-vantaġġ f'termini ta' rata filwaqt li fil-prassi attwali tagħha, hija tibbaża ruhha pjuttost fuq il-vantaġġ f'termini ta' kummissjoni.

28 — Sentenzi Tubemeuse (iċċitata iktar 'il fuq fin-nota ta' qiegħ il-paġna 14, punt 66); Il-Kummissjoni vs Il-Portugall (iċċitata iktar 'il fuq fin-nota ta' qiegħ il-paġna 19, punt 38); Banks (iċċitata iktar 'il fuq fin-nota ta' qiegħ il-paġna 11, punt 74); tad-29 ta' Gunju 2004, Il-Kummissjoni vs Il-Kunsill (C-110/02, Gabra p. I-6333, punt 41), CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9, punt 54), kif ukoll tat-22 ta' Diċembru 2010, Il-Kummissjoni vs Is-Slovakkja (C-507/08, Gabra p. I-13489, punt 42); enfasi miżjuda. Ara fl-istess sens, il-punt 30 tal-komunikazzjoni dwar ir-rwol tal-qrati nazzjonali.

ibbażati fuq il-ksur tad-dritt nazzjonali²⁹. Fi kliem ieħor, sabiex jiġi implementat id-dritt tal-Unjoni mill-qrati nazzjonali, ebda kundizzjoni inqas favorevoli ma tista' tapplika fir-rigward tal-implementazzjoni tad-dispożizzjonijiet korrispondenti tad-dritt nazzjonali³⁰.

46. Skont il-Kummissjoni, il-prinċipju ta' ekwivalenza jimplika li għandha titqies bħala nulla dik il-garanzija li tingħata bi ksur tat-tielet sentenza tal-Artikolu 108(3) TFUE, meta jirriżulta li jeżistu dispożizzjonijiet imperattivi tad-dritt nazzjonali li l-ksur tagħhom jista' wkoll iwassal għall-annullament tal-garanzija u skont l-Artikolu 3:40(2) tal-BW.

47. Dan l-argument ma huwiex fondat. Huwa jqis bħala stabbilit element li fir-realtà għad irid jiġi eżaminat, jiġifieri l-fatt li t-tielet sentenza tal-Artikolu 108(3) TFUE teziġi b'mod imperattiv l-annullament ta' miżura ta' għajjnuna li tmur kontra d-dritt tal-Unjoni, minhabba l-għan ta' protezzjoni tagħha.

48. Fid-dritt nazzjonali jistgħu jeżistu liġijiet li, skont l-għan ta' protezzjoni tagħhom,

29 — · Sentenzi tad-19 ta' Settembru 2006, i-21 Germany u Arcor (C-392/04 u C-422/04, Gabra p. 1-8559, punt 62), tas-26 ta' Jannar 2010, Transportes Urbanos y Servicios Generales (C-118/08, Gabra p. 1-635, punt 33), kif ukoll tal-15 ta' April 2010, Barth (C-542/08, Gabra p. 1-3189, punt 19).

30 — Ara, f'dan is-sens, b'mod partikolari, is-sentenzi tas-16 ta' Diċembru 1976, Rewe-Zentralfinanz u Rewe-Zentral (33/76, Gabra p. 1989, punt 5), kif ukoll tal-15 ta' April 2008, Impact (C-268/06, Gabra p. 1-2483, punt 46).

għandhom bħala effett li ksur tal-liġi jwassal għall-annullament fid-dritt ċivili tat-tranzazzjonijiet u jistgħu jeżistu liġijiet oħra li, skont l-għan ta' protezzjoni tagħhom, għandhom bħala effett li l-ksur tal-liġi ma jkunx jirrikjedi tali konsegwenza legali. L-istess japplika għal dak li jikkonċerna l-ksur tad-dispożizzjonijiet tad-dritt tal-Unjoni. L-element deċiżiv huwa li jiġi stabbilit ma' liema dispożizzjonijiet tad-dritt nazzjonali wiehed għandu jipparaguna t-tielet sentenza tal-Artikolu 108(3) TFUE: jew ma' dawk fejn il-ksur iwassal għan-nullità, skont l-għan ta' protezzjoni tagħhom, jew ma' dawk li ma jwasslux għal konsegwenzi legali ta' dan it-tip.

49. Huwa biss li kieku kellu jiġi stabbilit, mill-perspettiva tad-dritt tal-Unjoni, li ksur tat-tielet sentenza tal-Artikolu 108(3) TFUE għandu jwassal bilfors għan-nullità ta' garanzija, li l-prinċipju ta' ekwivalenza jkollu l-effetti msemmija mill-Kummissjoni. Min-naħa l-oħra, sa fejn, f'din il-kawża, għandu jiġi eżaminat b'mod preċiż qabel kolloxx jekk id-dritt tal-Unjoni jwassalx imperattivament għan-nullità ta' garanzija, it-tielet sentenza tal-Artikolu 108(3) TFUE ma tistax *a priori* titqies bħala ekwivalenti għal liġijiet nazzjonali oħra ta' projbizzjoni fis-sens tal-Artikolu 3:40(2) tal-BW.

50. Konsegwentement, l-użu tal-prinċipju ta' ekwivalenza ma jistax jirnexxi fil-każ inezami.

3. Il-garanzija u s-self huma suġġetti għal xulxin

51. Skont il-belt ta' Rotterdam, il-garanzija u s-self huma suġġetti għal xulxin b'mod li l-eventwali nullità tal-garanzija twassal għall-hlas lura immedjat tal-hlas lura tas-self u għar-ritorn għall-*istatus quo ante*³¹. Dan il-punt iwassal ukoll sabiex tiġi aċċettata n-nullità ta' garanzija li tikser it-tielet sentenza tal-Artikolu 108(3) TFUE b'applikazzjoni tad-dispożizzjoni nazzjonali tal-Artikolu 3:40(2) tal-BW.

52. Wiehed jista' jikkontesta dan l-argument billi jgħid li għalkemm huwa minnu li l-eventwali nullità tal-garanzija tista' eventwalment twassal għall-hlas lura dirett tal-hlas lura tas-self, madankollu, hija ma għandhiex l-effett ċert li thassar il-vantaġġ ta' min jissellef li jkun kontra d-dritt tal-Unjoni.

53. Fil-fatt, minn naħa, is-sempliċi hlas lura ma jiggerantixxix li s-self effettivament jithallas lura immedjatament, iktar u iktar meta min jissellef ikun diġà jinsab f'diffikultajiet finanzjarji. Min-naħa l-oħra, fil-parti l-kbira tal-każijiet il-hlas lura tas-self kollu jmur lil hinn minn dak li jehtieġ għat-tahsir tal-vantaġġ li jkun kontra d-dritt tal-Unjoni. Kif ġie ppreċiżat iktar 'il fuq³², bħala regola ġenerali dan il-vantaġġ jikkonsisti biss f'differenza fil-kummissjoni meta mqabbla mal-kummissjoni tas-suq u jestendi ruħu

biss b'mod eċċezzjonali għas-somma kollha koperta bil-garanzija. Fl-aħhar nett, għandu jiġi osservat li b'dan il-mod, il-vantaġġ li jmur kontra d-dritt tal-Unjoni ta' min jissellef, ma jithallasx lura lill-awtorità pubblika li tagħtih dan il-vantaġġ fil-forma ta' garanzija, iżda lil terz — lil min sellef — li ċertament ma jisthoqqlux jirċievi dan il-vantaġġ, u li jista' johlq distorsjonijiet ġodda fil-kompetizzjoni.

54. Konsegwentement, il-fatt li l-garanzija u s-self li hija tkopri jkun eventwalment suġġetti għal xulxin ma jippermettix li jiġi konkluż li, f'każ ta' ksur tat-tielet sentenza tal-Artikolu 108(3) TFUE, il-garanzija trid bilfors titqies bħala nulla.

4. L-impediment kontra l-implementazzjoni tal-ġhajnuna

55. Il-belt ta' Rotterdam issostni li l-implementazzjoni tal-ġhajnuna jista' jkun prekluz minhabba n-nullità tal-garanzija.

56. Madankollu, f'każ bħal dan, fejn is-self diġà thallas kollu kemm hu, din l-affermazzjoni ma hijiex konvinċenti.

31 — Il-Belt tibbaża ruha f'dan ir-rigward, minn naħa, fuq il-prassi kurrenti ta' min isellef u, min-naħa l-oħra, fuq klawzola fil-kuntratt tas-self konkluż f'dan il-każ bejn Residex u Aerospace.

32 — Ara l-punt 35 ta' dawn il-konklużjonijiet.

57. Fil-fatt, li kieku kellu jkun biss min jissellef — jiġifieri Aerospace — li għandu jitqies bhala l-benefiċjarju tal-ghajjnuna, allura l-mizura ta' ghajjnuna kontenzjuza tkun kompletament implementata malli jithallas is-self kopert bil-garanzija. Il-fatt li sussegwentement l-awtorità pubblika tista' titfittex bhala garanti ma jbidel xejn mill-fatt li min jissellef jikseb kompletament kif ukoll iżomm il-vantaġġ antikompetittiv tiegħu. F'tali każ, il-konstatazzjoni tan-nullità tal-garanzija ma tistax tikkontribwixxi sabiex tipprekludi l-implementazzjoni tal-ghajjnuna li tkun kontra d-dritt tal-Unjoni.

5. L-eventwali dmirijiet ta' diligenza ta' min isellef fil-kuntest tal-osservanza effettiva tat-tielet sentenza tal-Artikolu 108(3) TFUE

58. Ċerti partijiet fil-proċedura jenfasizzaw l-eżistenza ta' eventwali dmirijiet ta' diligenza ta' min isellef li jehtieġu sabiex tiġi żgurata bl-aħjar mod possibbli l-effettività Prattika tat-tielet sentenza tal-Artikolu 108(3) TFUE. Min isellef jista' jistrieħ fuq l-eżistenza tal-garanzija biss jekk il-konformità tagħha mas-suq intern tkun giet ikkonfermata mill-Kummissjoni. Meta min isellef jagħti minn qabel is-self kopert bil-garanzija, huwa jagħmel dan b'riskju tiegħu.

59. Madankollu, lanqas dan l-argument ma jidhri li huwa rilevanti.

60. Skont il-ġurisprudenza stabbilita tal-Qorti tal-Ġustizzja, operatur ekonomiku diliġenti għandu normalment ikun f'pożizzjoni li jiżgura ruħu tkun giet osservata li l-proċedura tat-tielet sentenza tal-Artikolu 108(3) TFUE³³. Madankollu, jidher li, sa llum, tali dmirijiet ta' diligenza bbażati fuq id-dritt tal-Unjoni ġew irrikonoxxuti biss fil-konfront tal-benefiċjarju effettiv tal-ghajjnuna u mhux fil-konfront ta' imprizi terzi, li — kif dan spiss ikun fil-każ ta' min isellef³⁴ — ikunu ipparteċipaw biss fl-implementazzjoni tal-ghajjnuna, mingħajr ma jkunu huma stess il-benefiċjarji tal-istess ghajjnuna³⁵.

61. Ċertament, il-Qorti Ġenerali tal-Unjoni Ewropea affermat fis-sentenza tagħha EPAC

33 — Sentenzi tal-20 ta' Settembru 1990, Il-Kummissjoni vs Il-Germanja (C-5/89, Gabra p. 1-3437, punt 14); Alcan Deutschland (iċċitata iktar 'il fuq fin-nota ta' qiegħ il-paġna 14, punt 25); tal-11 ta' Novembru 2004, Demesa u Territorio Histórico de Álava vs Il-Kummissjoni (C-183/02 P u C-187/02 P, Gabra p. 1-10609, punti 44 u 45), kif ukoll tat-23 ta' Frar 2006, Atzeni *et* (C-346/03 u C-529/03, Gabra p. 1-1875, punt 64).

34 — Dwar il-każ partikolari fejn min isellef jitqies huwa stess bhala benefiċjarju tal-ghajjnuna, ara iktar 'il quddiem il-punti 69 sa 87 ta' dawn il-konkluzjonijiet.

35 — Ara f'dan ir-rigward, b'mod partikolari, is-sentenzi Alcan Deutschland (iċċitata iktar 'il fuq fin-nota ta' qiegħ il-paġna 14, punt 49); Demesa u Territorio Histórico de Álava vs Il-Kummissjoni (iċċitata iktar 'il fuq fin-nota ta' qiegħ il-paġna 33, punti 44 u 45), Atzeni *et* (iċċitata iktar 'il fuq fin-nota ta' qiegħ il-paġna 33, punti 64 u 65, kif ukoll tat-22 ta' April 2008, Il-Kummissjoni vs Salzgitzer (C-408/04 P, Gabra p. 1-2767, punt 104). Ara f'dan is-sens ukoll l-opinjoni legali espressa mill-Kummissjoni fil-punt 2.3.2 tal-komunikazzjoni dwar il-garanziji tagħha, fejn l-effetti tal-illegalità tal-ghajjnuna fuq ir-rabta legali eżistenti bejn l-Istat u min isellef ġew diskussi fil-każ fejn min isellef stess huwa l-benefiċjarju tal-ghajjnuna. Lanqas hemm xi konkluzjoni ohra li tista' tinsiet mill-komunikazzjoni tal-Kummissjoni tal-1983, ta' spiss imsemmija (GU C 318, p. 3), li wkoll tikkontempla biss il-benefiċjarju ta' ghajjnuna illegali: "il-Kummissjoni għandha tinforma [...] lill-benefiċjarji potenzjali ta' ghajjnuna mill-Istat b'dak li kull benefiċjarju ta' ghajjnuna mogħtija illegalment [...] għandu eventwalment jirrimborsa".

vs Il-Kummissjoni, b'rabta mal-garanzija tal-Istat Portugiż³⁶ li għaliha sar riferiment iktar 'il fuq, li huwa wkoll obbligu tal-banek kredituri li għandhom juru l-prudenza u d-diligenza neċessarja u li għandhom jagħmlu l-verifiki mehtieġa dwar il-legalità tal-għajnuna³⁷. Madankollu, il-Qorti Ġenerali assolutament ma mmotivatx din l-affermazzjoni³⁸ u ma eżaminatx b'mod partikolari l-elementi kollha li kienu s-suġġett tad-diskussjoni fil-proċedura li kellha quddiemha.

tal-garanzija mill-awtorità pubblika għal fuq impriza privata li ma tkunx hija stess il-benefiċjarja tal-għajnuna. Ma tkunx l-awtorità pubblika li tagħti l-garanzija li tkun qed terfa' r-riskju ta' insolvenza ta' min jissellef iżda fil-fatt ikun min isellef. Dan ikun jikkostitwixxi inċentiv mhux xieraq lill-awtoritajiet pubbliċi biex jagħtu b'leġġerezza garanziji li, jekk ikun il-każ, ma jkunx conformi mad-dritt tal-Unjoni u sabiex jitransferixxu prinċipalment għal fuq il-persuni privati li jsellfu l-oneru finanzjarju f'każ ta' annullament tat-tranzazzjoni³⁹.

62. Ma hemmx dubju li l-ikbar effett dissważiv jista' jintlaħaq jekk, fl-ġhoti ta' garanzija mill-awtorità pubblika, id-dmirijiet ta' diligenza previsti fid-dritt tal-għajnuna jibqgħu japplikaw għall-persuna li ssellef li ma tkunx hija stess il-benefiċjarja tal-għajnuna. Madankollu, b'dan il-mod wiehed ikun qieghed imur lil hinn minn dak li jehtieġ għall-implementazzjoni effettiva tat-tielet sentenza tal-Artikolu 108(3) TFUE.

64. Fl-istess hin, tali trasferiment tar-riskju għal fuq il-persuna privata li ssellef jista' jkollu effett dissważiv ("chilling effect") u jista' għaldaqstant ikollu konsegwenzi negattivi fuq l-ġhoti ta' finanzjament lill-kumpanniji — b'mod partikolari fil-forma ta' self bankarju. Il-kriżi ekonomika u finanzjarja reċenti wriet biċ-ċar il-gravità tal-problemi li jistgħu jinholqu għall-iżvilupp tal-ekonomija kollha tal-Unjoni Ewropea meta l-persuni li jsellfu jdumu sabiex jagħtu s-self lill-imprizi attivi fis-suq intern.

63. Jekk jiġu imposti fuq min isellef dawn id-dmirijiet ta' diligenza sabiex jiġi osservat id-dritt tal-Unjoni, ikun qieghed jiġi ttrasferit mingħajr ebda dubju r-riskju ekonomiku

65. F'dawn iċ-ċirkustanzi, ma narax argumenti li jippermettu lill-Qorti tal-Gustizzja taqbel mat-teżi tal-Qorti Ġenerali fis-sentenza EPAC vs Il-Kummissjoni, iċċitata iktar 'il fuq⁴⁰. Jekk għajnuna mill-Istat

36 — Ara, f'dan ir-rigward, il-punt 40 ta' dawn il-konkluzjonijiet, iktar 'il fuq.

37 — Sentenza tal-Qorti Ġenerali tat-13 ta' Ġunju 2000, EPAC vs Il-Kummissjoni (T-204/97 u T-270/97, Gabra p. II-2267, punt 144); fl-istess sens, ara, ukoll, is-sentenza tal-Qorti Ġenerali tat-13 ta' Settembru 2010, Il-Greċja *et* vs Il-Kummissjoni (T-415/05, T-416/05 u T-423/05, Gabra p. II-4749, punt 354).

38 — L-istess japplika għall-punt 12 tal-konkluzjonijiet tal-Avukat Ġenerali Cosmas fil-kawża li tat lok għas-sentenza Il-Germanja *et* vs Il-Kummissjoni (iċċitata iktar 'il fuq fin-nota ta' qiegħ il-paġna 15) u għall-punt 53 tal-konkluzjonijiet tal-Avukat Ġenerali Ruiz-Jarabo Colomer fil-kawża li tat lok għas-sentenza Il-Kummissjoni vs Il-Portugall (iċċitata iktar 'il fuq fin-nota ta' qiegħ il-paġna 19).

39 — Ara, ukoll, is-sentenza CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9, punt 40) fejn il-Qorti tal-Gustizzja topponi għal interpretazzjoni tad-dritt tal-Unjoni li twassal sabiex tinċentiva n-nuqqas ta' osservanza tat-tielet sentenza tal-Artikolu 108(3) TFUE (li qabel kienet it-tielet sentenza tal-Artikolu 88(3) KE).

40 — Ara f'dan ir-rigward, il-punt 60 ta' dawn il-konkluzjonijiet flimkien man-nota ta' qiegħ il-paġna 37.

tinghata fil-forma ta' garanzija, ebda dmir ta' diligenza bbażat fuq id-dritt tal-Unjoni ma ghandu jiġi impost fuq il-persuna ta' min isellef li ma jkunx huwa stess il-benefiċjarju tal-għajjnuna.

minn qafas legali wiehed ("level playing field")⁴¹.

6. Konkluzjoni intermedjarja

66. Konsegwentement, kif ġie indikat iktar 'il fuq, l-implementazzjoni effettiva tal-leġiżlazzjonijiet tal-Unjoni dwar l-għajjnuna mill-Istat ma teħtieġ li garanzija mill-Istat titqies bħala nulla minhabba ksur tat-tielet sentenza tal-Artikolu 108(3) TFUE, meta min isellef ma jkunx huwa stess il-benefiċjarju tal-għajjnuna.

68. B'kuntrast mal-opinjoni ta' diversi partijiet fil-kawża, is-sentenza CELF u ministre de la Culture et de la Communication, iċċitata iktar 'il fuq, ma tippermettix konkluzjoni differenti. F'dik is-sentenza, il-Qorti tal-Gustizzja affermat sempliċement li l-qorti nazzjonali tista' tordna r-rimbors ta' għajjnuna li tinghata bi ksur tat-tielet sentenza tal-Artikolu 108(3) TFUE anki jekk hija tkun ġiet sussegwentement approvata mill-Kummissjoni⁴². Kif ġie espost iktar 'il fuq⁴³, l-irkupru tal-vantaġġ ekonomiku miksub bl-ebda mod ma huwa ekwivalenti għan-nullità taħt id-dritt ċivili tal-att marbut mal-mizura ta' għajjnuna.

Ċ- *Is-sitwazzjoni ġuridika f'każ fejn il-garanzija tagħti vantaġġ lil min isellef*

67. Barra minn hekk, f'dan il-każ, il-qorti nazzjonali ma għandhomx setgħa diskrezzjonali sabiex iqisu l-garanzija bħala nulla minhabba l-imsemmi ksur tat-tielet sentenza tal-Artikolu 108(3) TFUE. Fil-fatt, wiehed ma jistax jaċċetta li d-dritt tal-kompetizzjoni Ewropew johloq, għall-imprizi li joperaw fis-suq intern, drittijiet u obbligi differenti skont l-Istat Membru u skont il-qorti nazzjonali li għandhom ġurisdizzjoni. Min-naħa l-oħra, id-dritt tal-kompetizzjoni Ewropew ghandu jiġi interpretat u applikat fis-sens li l-imprizi kollha li joperaw fis-suq intern huma suġġetti għall-istess kundizzjonijiet ta' kompetizzjoni li joħroġu

69. Għad irid jiġi eżaminat il-każ fejn min isellef huwa (huwa stess) wkoll benefiċjarju tal-għajjnuna mill-Istat li tikkostitwixxi l-garanzija.

41 — Ara f'dan ir-rigward il-punt 169 tal-konkluzjonijiet tiegħi fil-kawża Akzo Nobel Chemicals u Akros Chemicals vs Il-Kummissjoni (C-550/07 P, Gabra p. 1-8301).

42 — Sentenza CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9, punt 53); ara, ukoll, is-sentenza Wienstrom (iċċitata iktar 'il fuq fin-nota ta' qiegħ il-paġna 9, punt 29).

43 — Ara l-punti 41 sa 43 ta' dawn il-konkluzjonijiet.

1. Indikazzjoni dwar l-eżistenza ta' vantaġġ għal min isellef

70. Il-Gvern Ġermaniż u l-Kummissjoni jenfasizzaw għustament li ma huwiex neċessarjament min jissellef biss li jibbenefika mill-garanzija tal-awtorità pubblika. Il-persuna li ssellef, li l-krediti tagħha kontra min jissellef ikunu koperti b'garanzija minn awtorità pubblika tista' tikseb, hija wkoll, vantaġġi ekonomiċi konkreti minn din il-garanzija.

71. Din hija r-raġuni għalfejn huwa l-obbligu tal-qorti tar-rinviju li teżamina b'mod iddettaljat jekk, f'dan il-każ, minbarra Aerospace li ssellef, għandhiex titqies ukoll bħala benefiċjarja tal-ghajnuna Residex, li sellfet⁴⁴. Fil-fatt, b'kuntrast ma' dak li ssostni Residex, il-konstatazzjonijiet ta' fatt magħmula fil-kawża prinċipali jinkludu elementi ċari li jindikaw li din l-impriza, fil-kwalità tagħha ta' persuna li sellfet, kisbet fil-fatt, permezz tal-garanzija tal-belt, vantaġġ ekonomiku fis-sens tad-dritt tal-ghajnuna mill-Istat.

72. Ċertament tali vantaġġ ma huwiex biss dovut għall-fatt li amministrazzjoni tal-belt ta' Rotterdam tat garanzija għas-self ta' Residex. Diversi impriži jikkonkludu tranzazzjonijiet mal-awtoritajiet pubbliċi — fil-forma ta' kuntratti pubbliċi, operazzjonijiet ta' kreditu

44 — Din il-kwistjoni ma tidhirx li għet eżaminata mill-qorti nazżjonali fil-kawża prinċipali; ara f'dan ir-rigward il-punt 53 tal-konklużjonijiet tal-Avukat Ġenerali Keus fl-appell quddiem il-Hoge Raad.

jew ta' garanziji — u dawn it-tranzazzjonijiet kollha mhux bilfors jinkludu elementi ta' ghajnuna mill-Istat ipprojbiti mid-dritt tal-Unjoni⁴⁵. Huwa b'mod partikolari fil-każ ta' garanzija mill-awtoritajiet pubbliċi għal self privat li għandu jittiehed inkunsiderazzjoni l-fatt li, ċertament, min isellef jinkiseb għaldaqstant garanzija li tippermettilu jnaqqas ir-riskju tiegħu. Madankollu, fl-istess hin, ir-rata tas-self miftehma bejn min jissellef u min isellef f'dan il-każ għandha tirriżulta ħafna iktar baxxa milli f'każ ta' self mhux garantit.

73. Madankollu, skont il-linji gwida ppubblikati mill-Kummissjoni fil-komunikazzjoni dwar il-garanziji tagħha⁴⁶, min isellef għandu jitqies bħala benefiċjarju ta' garanzija ta' Stat b'mod partikolari f'zewġ kategoriji ta' każijiet:

- meta l-garanzija tingħata *ex post* bħala garanzija għal kreditu eżistenti ta' min isellef, mingħajr ma jiġu adottati l-kundizzjonijiet tas-self jew tal-obbligu finanzjarju;

45 — Anki l-Kummissjoni, fil-komunikazzjoni dwar il-garanziji tagħha, assolutament ma tqisx li l-garanziji kollha tal-awtoritajiet pubbliċi jikkostitwixxu awtomatikament ghajnuna favur min isellef. Min-naħa l-oħra, mill-punti 2.2 u 2.3.1 ta' din il-komunikazzjoni jirriżulta li bħala regola ġenerali, min isellef huwa benefiċjarju tal-ghajnuna u li huwa biss f'ċerti ċirkustanzi li anki min isellef jibbenefika direttament mill-garanzija. Barra minn hekk il-Kummissjoni reġġet affermat din l-opinjoni fil-proċedura orali ta' din il-kawża.

46 — Ara f'dan ir-rigward il-punt 2.3.1 tal-komunikazzjoni dwar il-garanziji. Il-punt 2.2.2 tal-komunikazzjoni dwar il-garanziji tal-2000 (iċċitat iktar 'il fuq fin-nota ta' qiegħ il-paġna 3) kien diġà jinkludi wkoll dispożizzjoni sostanzjalment simili.

— meta d-dejn jiġi organizzat b'mod li self garantit jintuża sabiex jithallas self iehor, li ma jkunx garantit, lill-istess persuna li ssellef.

74. Kif tosserva l-qorti tar-rinviju⁴⁷, fl-ghoti tal-garanzija komunali, Residex kellha kreditu ta' diversi miljuni ta' ewro fil-konfront ta' Aerospace fir-rigward tal-ħlas tad-dhul mill-bejgħ mill-ġdid ta' azzjonijiet fl-MDH li Residex kienet bieghet lil Aerospace fil-kuntest tal-eżerċizzju tad-dritt tagħha biex tbigh. Dan il-kreditu nbidel minn Residex f'self mogħti lil Aerospace, u dan grazzi għall-garanzija mogħtija mill-awtorità tal-port ta' Rotterdam.

75. Dan kollu jindika biċ-ċar li, f'dan il-każ, il-garanzija komunali ngħatat *ex post* sabiex tiggarrantixxi kreditu eżistenti u/jew fil-kuntest ta' organizzazzjoni tad-dejn, li għandha bħala konsegwenza li permezz tal-garanzija komunali Residex kisbet vantaġġ ekonomiku għaliha fis-sens tad-dritt tal-ġajnuna mill-Istat. Barra minn hekk, ma jeżistux elementi li jindikaw li għall-vantaġġ miksub permezz tal-garanzija, Residex ħallset lill-belt ta' Rotterdam kummissjoni bir-rata tas-suq sabiex tikseb il-garanzija. F'dan il-każ, Residex għandha titqies hija wkoll bħala benefiċjarja tal-ġajnuna flimkien ma' Aerospace.

2. Konsegwenzi f'dak li jikkonċerna l-validità tal-garanzija

76. B'kuntrastrast mal-każ analizzat inizzjalment⁴⁸, in-nullità tal-garanzija tikkostitwixxi mezz xieraq u indispensabbli sabiex jintlaħaq l-ghan tat-tielet sentenza tal-Artikolu 108(3) TFUE, meta min isellef għandu wkoll jitqies bħala benefiċjarju tal-ġajnuna flimkien ma' min jissellef.

77. L-ewwel nett, in-nullità fid-dritt ċivili tal-garanzija hija xierqa sabiex jintlaħaq l-ghan tat-tielet sentenza tal-Artikolu 108(3) TFUE, peress li tikkontribwixxi sabiex jiħassar il-vantaġġ ekonomiku ta' min sellef — fil-kwalità tiegħu ta' benefiċjarju tal-ġajnuna — li huwa kiseb mingħand l-awtoritajiet pubbliċi b'mod li jmur kontra d-dritt tal-Unjoni.

78. Kull ħlas li jsir mill-belt ta' Rotterdam minħabba l-garanzija jikkontribwixxi sabiex jiġi aggravat il-ksur tal-projbizzjoni mill-implementazzjoni tal-ġajnuna prevista mid-dritt tal-Unjoni u jsaħħaħ il-vantaġġ illeġittimu li Residex tikseb eventwalment bħala benefiċjarja tal-ġajnuna, mill-garanzija mogħtija. Min-naħa l-oħra, jekk

47 — Ara iktar 'il fuq il-punti 14 sa 17 ta' dawn il-konklużjonijiet.

48 — Ara, f'dan ir-rigward, il-punti 34 sa 68 ta' dawn il-konklużjonijiet (fuq il-pożizzjoni legali f'każ fejn il-garanzija ma tagħti *ebda* vantaġġ lil min isellef).

il-qorti nazzjonali tikkonstata n-nullità tal-garanzija, dan ikun jippermetti li jiġi evitat li jkompli jippersisti l-vantaġġ ta' Residex. B'dan il-mod, il-qorti nazzjonali tissodisfa l-obbligu tagħha li tevita l-ħlas ta' għajna mill-Istat li jkun kontra d-dritt tal-Unjoni⁴⁹.

79. Li kieku Residex qaġhdet fuq il-validità tal-garanzija, allura dawn l-aspettattivi ma għandhomx jiġu protetti. Fil-fatt, bħala benefiċjarja tal-għajna, seta jiġi mistenni li fil-kuntest tad-dmir ta' diliġenza tagħha, hija tiżgura ruhha li tiġi osservata l-proċedura prevista fit-tielet sentenza tal-Artikolu 108(3) TFUE⁵⁰. F'dan ir-rigward, l-eventwali rapporti ta' esperti li jidhru li tqabdu mill-belt ta' Rotterdam⁵¹ u li milli jidher ikkonkludew li t-tielet sentenza tal-Artikolu 108(3) TFUE ma tapplikax ma jistgħu jbiddu xejn minn din is-sitwazzjoni. Jista' jkun hemm aspettattivi li jehtieġu protezzjoni dment li jkun hemm diġà deċiżjoni finali tal-Kummissjoni bħala l-awtorità Ewropea tal-kompetizzjoni u li, jew tiċhad li l-garanzija għandha kwalità ta' għajna, jew, fi kwalunkwe każ, tikkonstata l-konformità tagħha mas-suq intern⁵².

80. Huwa preċiżament minhabba li Residex kienet sugġetta għall-imsemmija dmirijiet ta' diliġenza li din il-kumpanija ma għadhiex tista' ssostni li l-belt ta' Rotterdam ma setgħetx titbiegħed mill-idea preċedenti tagħha (*venire contra factum proprium*)⁵³. Li kieku kien hemm ix-xewqa li l-belt ta' Rotterdam tiġi involuta minhabba li l-awtoritajiet tagħha taw il-garanzija kontra d-dritt tal-Unjoni, dan ikun totalment kontra l-ghan ta' protezzjoni tad-dritt Ewropew fir-rigward tal-kompetizzjoni ingenerali kif ukoll kontra t-tielet sentenza tal-Artikolu 108(3) TFUE b'mod partikolari. Awtorità pubblika għandha tkun tista' tinvoka quddiem qorti li l-vantaġġ jew il-ħlas li impriża titlob mingħandha jkser id-dritt tal-Unjoni⁵⁴. Fil-każ oppost, huwa generalment aċċettat li impriża tista' tinvoka wkoll quddiem qorti li l-ħlas li hija tintalab tagħmel imur kontra d-dritt tal-kompetizzjoni⁵⁵.

81. It-tieni nett, in-nullità fid-dritt ċivili ta' garanzija mhux approvata

49 — F'dan is-sens, ara l-aħhar sentenza tal-punt 28 tal-komunikazzjoni dwar ir-rol tal-qorti nazzjonali.

50 — Ara iktar 'il fuq il-punt 60 ta' dawn il-konkluzjonijiet kif ukoll il-ġurisprudenza ċitata fin-nota ta' qiegħ il-paġna 33.

51 — Il-Kummissjoni tagħmel riferiment għal dawn ir-rapporti fl-osservazzjonijiet tagħha. F'dan il-kuntest, ma nistax nesprimi l-icken opinjoni dwar il-kwalità ta' dawn ir-rapporti.

52 — F'dan is-sens, ara s-sentenza CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9, punti 66 sa 68) kif ukoll il-punt 2.3.2 tal-komunikazzjoni dwar il-garanziji; ara, barra minn hekk, is-sentenza Alcan Deutschland (iċċitata iktar 'il fuq fin-nota ta' qiegħ il-paġna 14, punti 25 u 49), fejn il-Qorti tal-Gustizzja kkonstatat li l-impriża benefiċjarji tal-għajna bħala prinċipju jistgħu joqogħdu fuq il-legalità tal-għajna dment li din tingħata skont il-proċedura prevista fl-Artikolu 108 TFUE.

53 — L-istess japplika għall-prinċipju "*nemo audiatur propriam turpitudinem allegans*", iċċitata mill-Gvern Germaniz waqt is-seduta.

54 — Dan intqal ukoll b'mod ipotetiku mill-Qorti tal-Gustizzja fis-sentenzi tat-3 ta' Marzu 2005, Heiser (C-172/03, Gabra p. I-1627, punt 18 b'raba mal-punti 58 u 59), u fi Transalpine Ölleitung in Österreich (iċċitata iktar 'il fuq fin-nota ta' qiegħ il-paġna 9, punt 49).

55 — Dan huwa b'mod partikolari l-każ meta ħlas parafiskali jikkostitwixxi element sħih minn skema ta' għajna li tmur kontra d-dritt tal-Unjoni: ara, f'dan ir-rigward, is-sentenzi van Calster *et* (iċċitata iktar 'il fuq fin-nota ta' qiegħ il-paġna 10, b'mod partikolari l-punti 54 u 65); tas-7 ta' Settembru 2006, Laboratoires Boiron (C-526/04, Gabra p. I-7529, b'mod partikolari l-punt 40), kif ukoll tat-22 ta' Dicembru 2008, Régie Networks (C-333/07, Gabra p. I-10807). F'kawża bejn individwi, huwa possibbli wkoll li parti tinvoka l-fatt li s-servizz miftiehem jkser id-dispożizzjonijiet tad-dritt Ewropew tal-kompetizzjoni: ara s-sentenza tal-20 ta' Settembru 2001, Courage u Crehan (C-453/99, Gabra p. I-6297, b'mod partikolari l-punt 24).

mill-Kummissjoni hija wkoll indispensabbli sabiex jintlaħaq l-għan tat-tielet sentenza tal-Artikolu 108(3) TFUE.

mod ma kien jiġi konkluż li kieku ma kienx hemm din il-garanzija⁵⁶.

82. Ċertament, mill-perspettiva purament teoretika, wiehed jista' jimmagina li din il-garanzija tiġi ddikjarata biss parzjalment nulla, jiġifieri sa fejn tinkludi vantaġġ antikompetittiv għal min isellef. F'każ bħalma huwa dak ineżami, dan ikollu l-konsegwenza li l-belt, bħala l-parti li tagħti l-garanzija, ikollha thallas abbażi ta' din il-garanzija u tkun tista' eventwalment tnaqqas mis-somma dovuta minnha l-ammont li kien jikkorrispondi għall-kummissjoni bir-rata tas-suq għall-ghoti tal-garanzija.

83. Madankollu, sabiex jintlaħaq l-għan tat-tielet sentenza tal-Artikolu 108(3) TFUE, l-aċċettazzjoni ta' din in-nullità parzjali tkun manifestament inqas xierqa min-nullità shiha.

84. Fil-fatt, minn naħa, il-qorti nazzjonali għandha l-kompitu diffiċli li teżamina x'kienet, fil-mument tal-ghoti tal-garanzija, ir-rata ta' kummissjoni fis-suq u għaldaqstant il-kummissjoni xierqa. Jekk min jissellef — bħal f'dan il-każ — ma seta' jikseb ebda self fis-suq, allura t-total tal-ammont tas-self, jiġifieri s-somma kollha koperta bil-garanzija għandha titqies bħala vantaġġ lil min sellef, fid-dawl tal-fatt li l-kuntratt tas-self bl-ebda

85. Min-naħa l-oħra, f'każ ta' nullità (sempliciment) parzjali tal-garanzija, il-persuna li sellfet li tkun ivvantaġġjata minhabba din l-għajnuna tinheles kompletament mill-koresponsabbiltà tagħha f'dak li jikkoncerna l-osservanza tar-regoli Ewropej tal-kompetizzjoni⁵⁷. Il-persuni li jsellfu li jkunu vvantaġġjati minhabba l-garanzija jkunu għaldaqstant iċċentivati b'mod żbaljat sabiex jippartecipaw malajr fil-finanzjament ta' proġetti li għalihom ma hemm ebda awtorizzazzjoni skont id-dritt Ewropej tal-għajnuna.

86. Huwa minnu li l-Qorti tal-Ġustizzja ma tordnax f'kull każ l-ikrupru shih tal-għajnuna li tkun ingħatat bi ksur tat-tielet sentenza tal-Artikolu 108(3) TFUE. Fil-każwa CELF u ministre de la Culture et de la Communication, iċċitata iktar 'il fuq, kien biżżejjed għall-Qorti tal-Ġustizzja li l-benefiċjarju tal-għajnuna ġie kkundannat fis-sens li l-vantaġġ ekonomiku li huwa kien kiseb mill-awtoritajiet pubbliċi jkun sugġett għal rata ta' interessi xierqa, mingħajr ma kellha tiġi rrimborsata l-għajnuna bħala tali⁵⁸. Madankollu, din il-ġurisprudenza tapplika biss fil-każijiet fejn l-għajnuna mogħtija bi ksur tat-tielet sentenza tal-Artikolu 108(3) TFUE

56 — F'dan ir-rigward, il-kunsiderazzjonijiet esposti iktar 'il fuq fil-punt 35 ta' dawn il-konkluzjonijiet japplikaw b'analoġija.

57 — Dwar l-obbligi ta' diligenza tal-benefiċjarju tal-għajnuna, ara iktar 'il fuq il-punt 60 ta' dawn il-konkluzjonijiet kif ukoll il-punt 33 tal-ġurisprudenza ċċitata.

58 — Iċċitata iktar 'il fuq fin-nota ta' qiegħ il-paġna 9, punti 52 u 53; fl-istess sens, is-sentenza Wienstrom (iċċitata iktar 'il fuq fin-nota ta' qiegħ il-paġna 9, punti 28 sa 30).

tigi sussegwentement approvata b'“deċiżjoni pożittiva” tal-Kummissjoni⁵⁹. Għaldaqstant, il-kriterju determinanti li jippermetti li jiġi stabbilit jekk il-benefiċjarju jistax jirrikjedi l-hlas ta' għajjnuna għall-perijodu li jippreċedi l-adozzjoni ta' deċiżjoni pożittiva jew jekk jistax iżomm il-parti tal-għajjnuna li diġà thallset huwa l-konstatazzjoni mill-Kummissjoni tal-kompatibbiltà tal-għajjnuna mas-suq intern⁶⁰.

3. Konklużjoni intermedjarja

87. Fil-qosor, garanzija ta' Stat mogħtija għal self privat bi ksur tat-tielet sentenza tal-Artikolu 108(3) TFUE u mingħajr l-awtorizzazzjoni *ex post* tal-Kummissjoni Ewropea għandha titqies nulla jekk min isellef ikun huwa stess il-benefiċjarju tal-għajjnuna.

VI — Konklużjoni

88. Fid-dawl tal-kunsiderazzjonijiet preċedenti, nissuġġerixxi lill-Qorti tal-Ġustizzja tirrispondi għad-domanda magħmula mill-qorti tar-rinviju kif ġej:

“Garanzija ta' Stat mogħtija għal self privat bi ksur tat-tielet sentenza tal-Artikolu 108(3) TFUE u mingħajr l-awtorizzazzjoni *ex post* tal-Kummissjoni Ewropea għandha titqies nulla dment li min isellef ikun huwa stess il-benefiċjarju tal-għajjnuna”.

59 — Dan huwa enfasizzat fis-sentenza CELF u ministre de la Culture et de la Communication (iċċitata iktar 'il fuq fin-nota ta' qiegħ il-paġna 9) bi kliem bħal “meta l-Kummissjoni tadotta deċiżjoni pożittiva [...]” (punt 49), “f'sitwazzjoni bħalma hija dik tal-kawża prinċipali [...]” (punt 52) u “meta l-Kummissjoni tadotta deċiżjoni finali” (punt 55).

60 — Sentenza Wienstrom (iċċitata iktar 'il fuq fin-nota ta' qiegħ il-paġna 9, punt 31).